



QORTI TA' L-APPELL

**S.T.O. PRIM IMHALLEF
SILVIO CAMILLERI**

**ONOR. IMHALLEF
JOSEPH A. FILLETTI**

**ONOR. IMHALLEF
GEOFFREY VALENZIA**

Seduta tal-31 ta' Jannar, 2011

Appell Civili Numru. 102/2008/1

Joseph Spiteri u martu Josephine Spiteri

v.

Felix Sciberras

**Il-Qorti:
Preliminari**

Dan hu appell ad istanza tal-atturi minn sentenza moghtija mill-Qorti tal-Magistrati (Ghawdex) Gurisdizzjoni Superjuri, Sezzjoni Generali, fl-14 ta' April 2009 li laqghet l-eccezzjoni tal-konvenut fis-sens li l-atturi ma tawx prova tal-pussess u ghalhekk cahdet it-talbiet tal-atturi bl-

Kopja Informali ta' Sentenza

ispejjez kontra tagħhom. Salv u mpregudikat kwalsiasi dritt iehor li jista' jkollhom sabiex jirriprendu lura l-pussess tal-art in kwistjoni.

Għal intendiment ahjar ta' dan l-appell, il-Qorti qeghda tirriproduci *in toto* s-sentenza appellata kif jidher hawn taht:

“Il-Qorti;

“Fl-20 ta' Ottubru 2008 l-atturi pprezentaw kawza ta' spoll in kwantu jsostnu li bejn il-15 u 20 ta' Settembru 2008 il-konvenut kien dahal f'raba' li hi proprjeta' ta' l-atturi u li għandhom il-pussess tagħha u waqqa' xi hitan bil-gaffa li jiccirkondawha u nehha materjal ta' kostruzzjoni li l-atturi kienu poggew sabix jibnu l-hitan tas-sejjeħ. Għalhekk talbu lill-qorti sabiex tiddikjara li:

“a. Il-konvenut ikkommetta spoll vjolenti u klandestin a danu tal-atturi.

“b. Tikkundanna lill-konvenut sabiex fi zmien qasir u perentorju johrog mill-għalqa li dahal fiha u jerga' jqieghed kollox fl-istat li kien fih.

“c. Fin-nuqqas tawtorizza lill-atturi sabiex jagħmlu x-xogħolijiet necessarji ta' tiswija tal-hajt jew hitan li twaqqghu, a spejjez tal-konvenut, taht id-direzzjoni ta' perit.

“Permezz ta' risposta guramentata prezentata fid-19 ta' Novembru 2008 (fol. 10) il-konvenut ikkontesta li l-art meritu tal-kawza tinsab fil-pussess ta' l-atturi, u jsostni li qeghda *“fidejn l-eccipjent u z-zijiet tieghu materjalment imma wkoll b'titolu ta' lokazzjoni.”*

“Il-qorti semghet il-provi, it-trattazzjoni tad-difensuri tal-partijiet u rat l-atti kollha tal-kawza.

“Il-fatti huma s-segwenti:

Kopja Informali ta' Sentenza

“a. L-atturi huma sidien ta' raba' maghrufa bhala ta' Bardon u ta' Birrixa, Sannat, Ghawdex.

“b. Ir-raba' kienet mikrija lil Felice Sciberras.

“c. FI-14 ta' Dicembru 2004 l-atturi pprezentaw rikors quddiem il-Bord Li Jirregola l-Qbejjel ghal Ghawdex u Kemmuna¹ kontra Felice Sciberras fejn talbu r-ripreza tar-raba' minhabba bzonn ghall-uzu personali.

“d. Fit-13 ta' Novembru 2007 l-Awtorita' ta' Malta dwar l-Ambjent u l-Ippjanar tat permess ta' zvilupp lill-attur (numru 1718/03) *“To construct a cattle farm for the purpose of relocating existing farm presently adjacent to Gozo General Hospital.”*. Il-permess ta' zvilupp inghata fuq il-porzjonijiet art murija fil-pjanta Dok. MS7 (delinejati bl-iswed skur). Il-porzjon raba' meritu ta' din il-kawza hi nkluza fil-permess numru 1718/03².

“e. Permezz ta' rikors prezentat fl-4 ta' Ottubru 2007 (fol. 13) fl-atti tar-rikors numru 6/2004, l-attur talab permess sabiex bhala kawzali jzid ir-raguni li kien hareg permess ta' zvilupp u skond l-Artikolu 4(2)(b) tal-Kap. 199³ ghandu dritt li jitlob li jinghata lura l-pussess tar-raba'.

“f. F'dawk il-proceduri:-

“i. Fis-seduta tas-17 ta' Jannar 2008 id-difensur ta' l-intimat iddikjara li *“.....stante l-produzzjoni tal-permess ghal bini bil-pjanti annessi mir-rikorrenti, l-intimat qieghed jaccetta illi **johrog minn dik il-parti milquta bil-permessi immedjatament**, salv dejjem il-likwidazzjoni mill-bord tal-kumpens dovut lill-intimat fuq dik il-bicca art tkun xi tkun id-decizjoni finali dwar ir-rikors.”*.

¹ Rikors numru: 6/2004.

² Ara wkoll xhieda li nghatat minn Mark Cini quddiem il-Bord fis-seduta tas-6 ta' Dicembru 2007.

³ *“Jehtieg ir-raba', basta ma jkunx raba' saqwi, ghall-kostruzzjoni fuqu ta' bini ghal skopijiet ta' residenza, negozju jew industrjali.”*.

“ii. Fis-seduta tal-24 ta' April 2008 id-difensur ta' l-intimat iddikjara li mill-ahhar udjenza “...*ir-rikorrenti dahal f'zewg qatghat mertu ta' dan ir-rikors, li fuqhom ma hemm l-ebda permessi tal-bini, u f'wahda minnhom qata' l-wicc li kien hemm waqt illi fl-ohra ma qatghux ghaliex it-tifel tal-intimat qabdu fil-fatt, u ghal hekk qed jipprotesta dwar dan l-agir tar-rikorrenti.*”.

“iii. B'digriet moghti fil-5 ta' Gunju 2008, il-Bord iddikjara li “*l-unika pendenza li ghad baqa' bejn il-partijiet, tirrigwarda biss l-art mhux milquta b'dan il-permess, u cioe' dik li tigi l barra mill-art indikata fil-pjanta MC3.*”.

“Azzjoni ta' spoll ghandha tlett (3) elementi:

“a. Il-pussess ta' liema xorta jkun, anke jekk ikun illegittimu jew abbuziv;

“b. L-att spoljattiv;

“c. Il-kawza trid issir fi zmien xahrejn mid-data tal-ispoll.

“Skond l-Artikolu 791(1) tal-Kap. 12:

“*Il-konvenut f'kawza ta' spoll maghmula xahrejn minn dak in-nhar li jkun sar l-ispoll, ma jista' jaghti ebda eccezzjoni li mhix dilatorja, qabel ma jkun raga' qieghed il-haga fl-istat ewlieni u raga' qieghed ghal kollox fl-istat ta' qabel il-parti li tkun batiet l-ispoll, f'dak iz-zmien illi, skond ic-cirkostanzi, jigi moghti lilu fis-sentenza, bla hsara ta' jeddijiet ohra tieghu.*”.

“Fir-realta' l-kwistjoni principali bejn il-kontendenti hi jekk il-porzjon raba' meritu ta' din il-kawza kenitx parti mill-ftehim li sar u li wassal lid-difensur ta' l-inkwilin sabiex fil-procediment quddiem il-Bord jiddikjara⁴ li “...*qieghed*”.

⁴ Dikjarazzjoni li, skond il-verbal li kien sar fis-seduta tas-17 ta' Jannar 2008, saret fil-prezenza ta' l-inkwilin (Felice Sciberras).

jaccetta illi johrog minn dik il-parti milquta bil-permessi immedjatament.....”. Ukoll jekk wiehed kellu jaqbel mar-ragunament li ghamel il-Bord fid-digriet tal-5 ta' Gunju 2008 li l-inkwilin stess bil-verbal li sar fis-seduta tas-17 ta' Jannar 2008 kien accetta li johrog mill-art kollha milquta bil-permess ta' zvilupp, b'daqshekk ma jfissirx li l-konvenut kien tilef jew irrinunzja ghad-detenzjoni tar-raba' in kwistjoni.

“Wara li l-qorti kellha l-opportunita' li tisma' x-xhieda, hi moralment konvinta li rrispettivament jekk ir-raba' in kwistjoni kenitx inkluzja fil-ftehim li sar fil-procediment quddiem il-Bord dwar il-Kontroll tal-Kiri tar-Raba' ghal Ghawdex u Kemmuna, fir-realta' l-atturi ma tawx prova li fil-mument ta' l-allegat spoll kienu fil-pussess tal-porzjon raba' meritu ta' din il-kawza. Fil-fehma tal-qorti, il-fatt li xi xahrejn qabel l-attur waddab ftit gebel fir-raba' in kwistjoni ma kienx bizzzejjed sabiex jinghad li kellu l-pussess (ara kontro-ezami ta' l-attur fis-seduta tas-16 ta' Jannar 2009). Dan iktar u iktar meta l-attur kien jaf li hemm kwistjoni dwar jekk il-ftehim kienx jinkludi l-porzjon raba' meritu ta' din il-kawza. Sahanistra permezz ta' ittra legali datata 24 ta' Gunju 2008 mibghuta mill-avukat Dr Albert Camilleri ghan-nom ta' l-inkwilin u wliedu kien iddikjara li l-ftehim kien biss fuq l-art li “....*fuqha hargu l-permessi tal-bini u dwar l-kumplament tal-art jiddecidi l-Board.*” u li “*Il-mittenti ghalhekk f'ismhu u f'isem huthu u missierhu javvzawk u jiddiffidawk milli tidhol f'ebda parti mill-art li ghadha f'idejhom ghax jaghmlulek kawza ghall-spoll.*” (fol. 24). Il-qorti hi tal-fehma li l-gebel tqieghed wara li kienet intbaghatet din l-ittra, tant li l-attur xehed li l-gebel tqieghed fir-raba' lejn l-ahhar ta' Gunju jew bidu ta' Lulju (fol. 46).

“L-attur stess iddikjara li “*Ma ghamilt ebda xogholijiet f'dan il-perjodu bejn Gunju u Settembru fl-art, forsi kont nidhol nittawwal xi ftit.*”. Fir-rigward ta' jekk wara li ntefa' l-gebel l-attur baqax jidhol fl-art, ma tressqitx prova sodisfacenti in kwantu l-attur stess ighid li “*forsi*” kien baqa' jidhol biex jittawwal. Il-kelma “*forsi*” turi stat ta' incertezza li ghall-qorti m'hijiex prova sodisfacenti u anzi l-qorti hi konvinta li m'huwiex veru li l-attur kien baqa' jmur fir-raba'. Anzi l-

qorti hi tal-fehma li l-gebel intefa' fir-raba', wara l-ittra tal-24 ta' Gunju 2008 tal-avukat Dr Camilleri, proprju sabiex l-atturi jaraw x'ser tkun ir-reazzjoni tal-konvenut u jagixxu skond il-kaz.

“Inoltre, il-qorti m'hijjex tal-fehma li jista' jinghad li xi zmien qabel it-tqeghid tal-gebel l-atturi diga' kellhom l-pussess tar-raba'. Tant hu hekk li dakinhar stess li nghata d-digriet mill-Bord (5 ta' Gunju 2008) l-attur kien illimita ruhu li jibaghat ittra legali lil Michael Sciberras u interpellah sabiex ihallas lura parti mill-kumpens li kienu hallsu l-atturi relattiv ghall-valur ta' zara' li kien gabar mir-raba'. Kieku kien mod iehor kull min jidhol f'bicca art u per ezempju jaqta' xi prodott li jkun kabbar haddiehor, jista' facilment jargumenta li b'dak l-att ikun dahal fil-pussess tar-raba'. Il-qorti ma taqbilx ma' dan it-tip ta' ragunament.

“Il-qorti lanqas ma tikkondividi l-fehma ta' l-atturi li dan il-kaz ghandu xi similarita' mal-kawza fl-ismijiet **Stephen Farrugia vs Richard Farrugia et** deciza mill-Prim'Awla tal-Qorti Civili fit-28 ta' Frar 1995, fejn il-qorti kienet ikkonkludiet li l-attur kienet tilef il-pussess materjal ta' fond b'ordni tal-qorti. F'dik il-kawza l-ordni kienet tikkonsisti f'mandat ta' inibizzjoni li permezz tieghu l-attur kien gie inibit milli jidhol fil-fond. Fil-kaz tal-lum kull m'ghandna hu digriet moghti mill-Bord wara li l-inkwilin kien ipprotesta ghall-incident fejn l-attur kien dahal f'zewg porzjonijiet art li skond l-inkwilin ma kienux parti mill-ftehim li kien sar bejn l-attur u l-familja Sciberras. Fid-digriet tal-5 ta' Gunju 2008 il-Bord iddikjara li l-attur ma kien ghamel xejn hazin meta dahal f'dawn iz-zewg porzjonijiet raba', wara li kkonkluda li l-art kienet inkluzja fil-permess ta' zvilupp mahrug mill-Awtorita' ta' Malta dwar l-Ambjent u l-Ippjanar u l-pendenza li kien ghad baqa' kienet biss dwar l-art mhux inkluzja fil-permess 1718/03. Id-digriet moghti fil-5 ta' Gunju 2008 ma fih l-ebda ordni kontra l-konvenut sabiex ma jidholx fl-art. Lanqas ma saret xi dikjarazzjoni mill-konvenut li kien irilaxxa d-detenzjoni ta' l-art jew li kien qieghed jirrinunzja ghad-detenzjoni. F'dan il-kuntest u b'riferenza ghal dak li nghad iktar qabel, tista' tkun rilevanti s-sentenza tal-Qorti ta' l-Appell fil-kawza fl-ismijiet **Joseph Vassallo Gatt nomine vs Joseph Camilleri**

proprio et nomine deciza fis-26 ta' Jannar 2006 fejn gie dikjarat li f'subbasta ghalkemm il-pussess formali ta' l-immobbli jghaddi ghand il-kompratur bil-liberazzjoni finali, dan ma jfissirx li necessarjament il-pussess fiziku jghaddi f'idejn il-kompratur.

“Ghal dawn il-motivi l-qorti qeghda tilqa' l-eccezzjoni tal-konvenut fis-sens li l-atturi ma tawx prova tal-pussess u ghalhekk tichad it-talbiet ta' l-atturi bl-ispejjez kontra taghhom. Salv u mpregudikat kwalsiasi dritt iehor li jista' ghandhom sabiex jirriprendu lura l-pussess ta' l-art in kwistjoni.”

L-Appell tal-atturi

L-atturi hassewhom aggravati bis-sentenza surriferita tal-Qorti tal-ewwel grad u interponew appell minnha b'rikors prezentat fl-4 ta' Mejju 2009.

L-aggravju principali taghhom huwa illi l-ewwel Qorti ghamlet apprezzament skorrett tal-provi meta kkonkludiet li l-atturi ma ppruvawx li kellhom pussess tal-art in kwistjoni, u wkoll illi l-istess Qorti ma kienitx korretta fl-interpretazzjoni tal-“pussess” mehtieg biex jirradika azzjoni taht l-Artikolu 535 (1) tal-Kap. 16.

Ghalhekk talbu r-revoka tas-sentenza moghtija mill-ewwel Qorti billi filwaqt li tichad l-eccezzjonijiet tal-konvenut, tilqa' t-talbiet attrici, bl-ispejjez taz-zewg istanzi kontra l-konvenut appellat.

Risposta tal-konvenut appellat

Permezz ta' risposta intavolata fid-19 ta' Mejju 2009, il-konvenut irrisponda illi l-ewwel Qorti ddecidiet tajjeb meta qalet li l-atturi ma ppruvawx li kellhom il-pussess tar-raba in kwistjoni u dan stante li l-istess raba kien fil-pussess materjali u legali tal-konvenut u z-zijiet tieghu.

Fatti tal-kawza

Din hija kawza ta' spoll privileggjat. Illi kontestwalment mal-prezenti kawza kienet ghaddejja kawza ohra quddiem il-Bord li Jirregola l-Qbiela ghall-Gzejjer ta' Ghawdex u Kemmuna fl-ismijiet **Joseph Spiteri v. Felice Sciberras** (Rikors Numru 6/2004) fuq ghatt ta' raba, fosthom ir-raba in kwisjtoni.

Illi permezz ta' verbal datat 17 ta' Jannar 2008⁵ fl-atti tar-rikors quddiem l-imsemmi Bord gie dikjarat is-segwenti: *“Dr. Albert Camilleri ghall-intimat, jiddikjara illi stante l-produzzjoni tal-permess ghal bini bil-pjanti annessi mir-rikorrenti, l-intimat qieghed jaccetta illi johrog minn dik il-parti milquta bil-permessi immedjatament, salv dejjem il-likwidazzjoni mill-bord tal-kumpens dovut lill-intimat fuq dik il-bicca art tkun xi tkun id-decizjoni finali dwar ir-rikors.”*

Illi permezz ta' digriet datat 5 ta' Gunju 2008⁶, l-istess Bord iddikjara li l-qatghat (1), (2) u (3) fuq pjanta Dok MC3⁷ huma milquta bil-permess ghalhekk ir-rikorrent ma ghamel xejn hazin meta in segwitu ghall-verbal tas-17 ta' Jannar 2008 dahal fil-qatghat in kwisjtoni. Illi dan id-digriet gie necessitat wara li l-attur kien dahal fl-art in kwistjoni u l-intimat Felice Sciberras, nannu tal-appellat odjern, kien oggezzjona ghall-istess⁸.

Il-konvenut isostni illi hu jew familjari tieghu qatt ma rilaxxaw il-pussess materjali tal-porzjon bin-numru (3) favur l-atturi u ghalhekk qatt ma seta' jissussiti l-element tal-pussess necessarju sabiex tirnexxi kawza ta' spoll. L-attur jsostni li hu kellu pussess tal-art kif jirrizulta mill-oggezzjoni li saret mill-istess konvenut fil-verbal tal-24 ta' April 2008.

Permezz ta' sentenza datata 19 ta' Novembru 2009 il-Bord fuq imsemmi laqa' t-talba tar-rikorrenti ghat-terminazzjoni tal-kirja tal-art kollha indikata fir-rikors, u allura nkluza l-art in kontestazzjoni fil-kawza odjerna.

⁵ Fol 72.

⁶ Fol 69

⁷ Fol 71.

⁸ Ara verbal tal-24 ta' April 2008 a fol 67.

Permezz ta' sentenza datata 7 ta' Lulju 2010 il-Qorti tal-Appell (Gurisdizzjoni Inferjuri Ghawdex) ikkonfermat l-istess sentenza.

Ghaldaqstant kif verbalizzat mid-difensuri tal-partijiet fis-seduta tat-8 ta' Novembru 2010 quddiem din il-Qorti, il-mertu tal-appell illum hu ezawrit u jibqa' biss li jigi deciz il-kap tal-ispejjez.

Konsiderazzjonijiet ta' din il-Qorti

Il-kwistjoni li fadal tigi determinata minn din il-Qorti hija dwar min ghandu jigi akkollat bl-ispejjez tal-kawza odjerna.

Din il-Qorti ghalhekk trid tanalizza jekk l-atturi kellhomx il-pussess rikjest jew le fil-mument li intavolaw il-kawza ghax dan jirrifletti fuq il-kap tal-ispejjez.

Dak li trid tezamina din il-Qorti huwa jekk il-pussess materjali tal-art mertu ta' din il-kawza kienx baqa' fil-persuna tal-konvenut u familjari tieghu nonostante l-verbal tas-17 ta' Jannar 2008 quddiem il-Bord li Jirregola l-Qbiela ghall-Gzejjer ta' Ghawdex u Kemmuna u d-digriet tal-istess Bord tal-5 ta' Gunju 2008.

Illi Artikolu 524(1) jiddefinixxi l-pussess bhala *“d-detenzjoni ta' haga korporali jew it-tgawdija ta' jedd, li taghhom tista' tinkiseb il-proprjeta`, u li wiehed izomm jew jezercitah bhala tieghu innifsu”*. Il-pussess ai fini tal-Artikolu 535 jista' jkun pussess kwalunkwe, anki purament materjali u *di fatto*, qasir hafna u sahansitra momentanju huwa sufficjenti, basta jkun univoku u ma jkunx bazat fuq mera tolleranza.⁹

Illi mill-atti jirrizulta illi l-konvenut jew familjari tieghu qatt ma riedu jerhu minn idejhom il-pussess materjali tar-raba

⁹ Vol. XXXIII.II.642; Vol. LXXXIII.II.79

in kwisjtoni. Huma rilaxxaw biss dawk il-partijiet li kienu kolpiti bil-permessi li nhargu favur l-attur. L-attur kien ipprova wara jidhol fir-raba in kwistjoni imma gie mizmum meta nqabad fil-fatt u ghalhekk sar protest mill-konvenut dwar dan fil-Qorti. Imbaghad kien inghata d-digriet imsemmi tal-5 ta' Gunju 2008, u wara ntbaghtet ittra minn Michael Sciberras lill-attur datata 24 ta' Gunju 2008¹⁰ b'liema ittra l-attur gie nformat li l-konvenut u l-familjari tieghu ma kellhom ebda intenzjoni li johrogu minn din l-art li qatt ma kienu accettaw li johorgu minnha u ddiffidawh milli jidhol f'ebda parti minn din l-art "li ghadha f'idejhom ghax jaghmlulu kawza ghall-spoll". Il-kontenut ta' dik l-ittra qatt ma gie oppost mill-atturi, sakemm, meta f'Settembru 2008 il-konvenut mar biex iwitti bid-demel fl-istess art, l-atturi oggezzjonaw permezz ta' ittra ufficjali tal-1 ta' Ottubru 2008 li l-konvenut wiegeb fejn iddikjara li l-art kienet baqghet dejjem ghandu.

Illi ghalhekk din il-Qorti, bhal l-ewwel Qorti, tikkonkludi li ma jistax jinghad li l-atturi kellhom xi pussess univoku favur taghhom dwar l-art in kontestazzjoni meta sar l-allegat spill.

B'mod generali, il-mod kif jithallsu l-ispejjez gudizzjarji huwa regolat bl-Artikoli 223 sa 225 tal-Kap. 12 tal-Ligijiet ta' Malta, b'dan li normalment kull sentenza definittiva ghandha tikkundanna lill-parti telliefa ghall-ispejjez. Huwa veru wkoll illi l-Qorti ghandha dejjem id-diskrezzjoni finali li tiggudika hi dwar il-kap tal-ispejjez skont il-fattispecie u l-implikazzjonijiet legali ta' kull gudikat. Madankollu din il-Qorti thoss li abbazi tar-ragjonament tal-ewwel Qorti, liema ragjonament hija tikkondividi, l-atturi ghandhom jigu akkollati l-ispejjez tal-kawza u ta' dan l-appell stante li legalment il-konvenut kien korrett li jsostni li l-pussess materjali tar-raba li kien ghadu in kontestazzjoni, qatt ma gie rilaxxat minnu u ma kienx ser jirrilaxxjah qabel ma tinghata decizjoni finali mill-Qorti. Dan kien gie mgharraf lill-istess appellanti fl-ittra msemmija tal-24 ta' Gunju 2008.

¹⁰ Ittra a fol 24.

Kopja Informali ta' Sentenza

Decide

Ghaldaqstant din il-Qorti filwaqt li tastjeni milli tiehu aktar konjizzjoni tal-mertu tal-appell odjern stante li illum hu ezawrit, tikkonferma s-sentenza appellata fir-rigward tal-kap tal-ispejjez. L-ispejjez ta' dan l-appell ikunu wkoll a karigu tal-appellanti.

< Sentenza Finali >

-----TMIEM-----